



QORTI TAL-MAGISTRATI (MALTA)

Magistrat Dr. Monica Vella LL.D., M.Jur

Rikors numru 55/2014

**Frances mart
Raymond Galea, Rose
mart Anthony Vella u
Salvino ahwa Rapa; u
tal-Avukat Dottor
Carmelo Galea u il-PL
Davina Sullivan**

vs

**Registratur tal-Qrati,
b'notifika lil Michelina
Apap u Carmelo Apap**

Illum, 13 ta' Marzu, 2019

Il-Qorti;

Rat ir-rikors tar-rikorrenti li jghid hekk:

“Illi bis-sentenza tagħha tad-29 ta’ Novembru 2013, fl-atti tal-kawża fl-ismijiet ‘Maria xebba Debono et vs Michelina Apap et’ Citazz. Nru. 216/1996AE, l-Onorabbli Qorti tal-Appell kienet ċaħdet l-appell intavolat mill-konvenuti f’dik il-kawża u kkonfermat is-sentenza tal-Onorabbli Qorti tal-Maġistrati (Għawdex) Superjuri tas-16 ta’ Marzu 2010 li kienet laqgħet it-talbiet attriċi;

Illi l-mertu ta’ dik il-kawża kien ir-rexissjoni u tħassir, minħabba l-ingratiduni fit-termini tal-artikoli 1785 et seq tal-Kodiċi Ċivili, ta’ kuntratt ta’ donazzjoni fl-atti tan-Nutar Michael Refalo tas-sbatax (17) ta’ Frar elf disa’ mija erbgħa u disgħin (1994) tad-dar f’Għajnsielem, Għawdex, Triq Hamri numru tnejn u ħamsin (52), bl-art annessa magħha tal-kejl ta’ ċirka ħames mija u erbgħa u erbgħin metri kwadri (544 m.k) kif aħjar hemm deskritta;

Illi l-valur ta’ dik id-dar kif iddikjarat fl-istess kuntratt kien ta’ għaxart elef Lira Maltija (LM 10,000) illum €23,293.73;

Illi għaldaqstant kien mistenni li t-taxxa tal-ispejjeż u drittijiet tal-avukat jinħadem fuq il-valur iddikjarat f’dak il-kuntratt, valur li ovvjament jirriżulta mill-atti tal-kawża;

Illi in effetti meta kienet ingħatat l-ewwel darba sentenza mill-Qorti tal-Maġistrati (Għawdex) Superjuri, fl-14 ta’ Dicembru 2005, id-dritt tal-avukat kien intela’ għal Lm355 (illum €826.93) fil-waqt li d-dritt registru kien intela’ għal Lm267.50;

Illi cjo’ nonostante, meta f’dawn l-aħħar jiem, l-intimat ħareġ it-taxxa ufficjali tal-ispejjeż u drittijiet fl-appell hawn fuq imsemmi, huwa kkalkola d-dritt tal-avukat fl-ammont ta’ €350, dak tal-

Prokuratur Legali fl-ammont ta' €116.67 u d-dritt tar-registru fl-ammont ta' €350;

Illi dan huwa manifestament żbaljat għaliex il-kawza principali kienet tittratta dwar rexisjoni ta' kuntratt li kellu l-valur tiegħu ddikjarat u jirriżulta manifestament u ovvjament mill-atti tal-kawza – tant li meta originarjament ir-registratur intimat kien ħadem l-ammont li l-appellanti kellha tiddeposita sabiex tikkawtela l-appell, huwa kien apparentement ikkalkola d-drittijiet u spejjeż ad valorem;

Illi l-esponenti qegħdin għalhekk jattakkaw din it-taxxa ai termini tal-Artikolu 64 tal-Kap 12;

Illi t-taxxa ufficjali giet maħduma f'Jannar 2014 u giet rilaxxata lill-esponenti fit-13 ta' Jannar 2014 u għalhekk ir-rikors qed isir fit-terminu preskritt fl-artikolu 64(1) tal-Kap 12;

Għaldaqstant jitolbu bir-rispett lil din l-Onorabbli Qorti jogħgobha tordna lir-Registratur tagħha jintaxxa d-dritt tal-avukat u tal-prokuratur legali kif preskritt fil-paragrafu 27, li b'digriet tal-Qorti tal-25 ta' Marzu 2014, gie mibdul ghal 13, tat-Tariffa E tal-Iskeda A tal-Kap 12.”

Rat ukoll ir-risposta tal-intimata Michelina Apap li tgħid hekk:

“Illi t-talba tar-rikorrenti ma tinkwadrax ruħha taħt il-paragrafu 27 tat-tariffa E Skeda A tal-Kap 12 li fuqu qegħdin isejsu r-rikors tagħhom l-istess rikorrenti billi s-sentenza tal-Qorti tal-Appell tad-29 ta' Novembru 2013, li għaliha jirreferu ma kinitx sentenza ta' ħelsien mill-osservanza tal-gudizzju;

Illi fil-kawza kienu saru żewġ appelli, wieħed li kien ġie deċiż b'sentenza tat-3 ta' Ottubru 2008, li annullat is-sentenza tal-ewwel Qorti tal-14 ta' Dicembru 2005, u l-atti kienu ġew rinviati mill-ġdid quddiem l-ewwel Qorti, u l-ieħor li ġie deċiż dan l-aħħar fid-29 ta' Novembru 2013. Fl-ewwel appell it-taxxa kienet inħadmet ad valorem, kif jirriżulta minn kopja tal-istess taxxa hawn annessa u markata A. Illi essenzjalment, ir-rikorrenti qiegħdin jipproponu sitwazzjoni fejn it-taxxa tinħadem darbtejn ad valorem għall-istess haġa. Jekk jithalla li jsir dan, allura tkun qiegħda tiġi mposta taxxa ngusta bi hlasijiet addizzjonali fuq il-partijiet mingħajr ebda hteġa u lanqas m'hemm dritt għalihom u għalhekk jekk hemm lok li tiġi modifikata t-taxxa tal-kawza din trid tiġi modifikata kollha kemm hi fit-totalita' tagħha, inkluż dik tal-appell tat-3 ta' Ottubru 2008, billi dak in-nhar il-meritu ma kienx deċiż definittivament. Altrimenti jibqa' kollox kif inhu;

Illi finalment jiġi relevat li t-talba tar-rikorrenti mhix per se direttament rivolta lejn l-esponenti u tittratta mertu li ma huwix naxxenti minn ebda att jew ommissjoni ta' l-esponenti u għaldaqstant f'kull każ l-esponenti m'għandiex tbatu ebda spejjeż f'dawn il-proċeduri.”

Rat ukoll ir-risposta tal-intimat id-Direttur, Qrati Civili u Tribunali li tgħid hekk:

“1. Illi fl-ewwel lok jiġi eċċepit illi din l-Onorabbli Qorti mhix kompetenti biex tisma' u tiddeċiedi din il-kawza stante li hawn si tratta ta' ritassa ta' taxxa maħruġa in konnessjoni ma' kawza deċiża mill-Qorti tal-Appell Superjuri u kwindi l-proċeduri odjerni huma nulli.

2. Illi di piu u bla pregudizzju ghas-sueċċepit, l-azzjoni odjerna hija monka fil-konfront tal-eċċepjenti in kwantu giet intavolata kontra entita' ossia r-Registratur tal-Qrati li ma huwiex kontemplat fil-Ligi u għalhekk l-eċċepjenti Direttur Qrati Civili u Tribunali għandu jiġi liberat mill-osservanza tal-gudizzju;
3. Illi di piu l-azzjoni odjerna għandha tkun diretta kontra kull min għandu interess skond il-liġi;
4. Illi fil-meritu u bla pregudizzju l-esponenti jirrileva illi t-taxxa in kwistjoni hija ġusta u maħduma skond il-liġi u m'hemmx lok li tiġi disturbata. In fatti l-kawża giet intaxxata ad valorem mir-registratur tal-Qorti ta' Prim Istanza fit-8 t' April 2010 pero l-kontestazzjoni mhix dwar din it-taxxa. F'din il-kawża inħarġu żewġ taxxi oħra maħruġa wara d-decizjonijiet tal-Qorti ta' l-Appell liema decizjonijiet igibu d-data tat-3 ta' Ottubru 2008 u d-29 ta' Novembru 2013. It-taxxa maħruġa wara l-ewwel decizjoni tal-Qorti tal-Appell kienet saret ad valorem u fuq din ma hemmx kontestazzjoni. It-taxxa li qed tiġi kontestata bir-rikors de quo inħarġet wara t-tieni decizjoni tal-Qorti tal-Appell u nħadmet fuq punt tal-liġi. In fatti jiġi relevat illi kawża quddiem l-istess Qorti ma tiġix intaxxata darbtejn ad valorem u kien għalhekk li r-registratur tal-Qorti tal-Appell intaxxa t-tieni darba fuq punt ta' liġi peress li gja saret taxxa ad valorem precedentement.
5. Illi fi kwalunkwe każ dato ma non concesso li hemm lok għal ritassa l-esponenti m'għandux jiġi kkundannat ebda spejjeż stante illi huwa ħadem it-taxxa skond il-liġi u l-prassi

f'każijiet simili u skond l-aħjar abbilita tiegħu għaldaqstant huwa m'għandux ibati ebda spejjeż, iżda semmai għandha tibqa' spejjeż bla taxxa.

Bl-ispejjeż.”

Rat l-atti.

Semgħet il-provi.

Semgħet is-sottomissjonijiet orali tal-partijiet.

Rat illi l-kawza thalliet għal-lum għas-sentenza.

Rat u qieset id-dokumenti u provi kollha prodotti.

Ikkunsidrat:

Illi, in succinct, f'din il-kawza r-rikorrenti qeghdin jattakkaw Taxxa mahruga mir-Registratur tal-Qorti għaliex skond huma tali Taxxa kellha tinhadem ad valorem. Jitolbu lill-Qorti tordna r-Registratur jintaxxa d-dritt tal-avukat u tal-prokuratur legali kif preskritt fil-paragrafu 134 tat-Tariffa E tal-Iskeda A tal-Kap 12.

L-intimata Michelina Apap teccepixxi illi:

1. Illi it-talba tar-rikorrenti ma tinkwadrax ruhha taħt il-paragrafu 27 tat-Tariffa E.

2. Illi saru żewġ appelli, 3 ta' Ottubru 2008 u 29 ta' Novembru 2013. Fl-ewwel appell, it-taxxa kienet inħadmet ad valorem. Illi r-rikorrenti qed

jipproponu li t-taxxa tinhadem ad valorem darbtejn, u li jekk ser tigi modifikata it-taxxa, għandha tigi modifikata it-taxxa tal-ewwel appell tat-3 ta' Ottubru 2008.

3. Illi hija ma għandhiex tbatl l-ispejjeż għaliex it-talba tar-rikorrenzi mhux rivolta lejha.

L-intimat Registratur tal-Qrati jeccepixxi illi:

1. In-nuqqas ta' kompetenza ta' din il-Qorti stante li hawn si tratta minn ritassa ta' taxxa maħruġa in konnessjoni ma' kawża deċiża mill-Qorti tal-Appell Superjuri.

2. Illi l-azzjoni għet intavolata fil-konfront ta' entita, ossia r-Registratur tal-Qrati li mhux kontemplat fil-liġi, u għalhekk id-Direttur tal-Qrati Ċivili u Tribunali għandu jiġi liberat mill-osservanza tal-ġudizzju.

3. Illi din il-kawża għandha tkun diretta kontra kull min għandu interess skond il-liġi.

4. Illi it-taxxa hija ġusta u maħduma skond il-liġi. It-taxxa maħruġa wara l-appell tat-3 ta' Ottubru 2008 saret ad valorem. It-taxxa wara t-tieni deċiżjoni tal-Qorti tal-Appell saret fuq punt ta' liġi

5. Illi anke li kieku hemm lok għal ritassa, l-intimat ma għandux ibati l-ispejjeż tal-kawża.

Il-fatti fil-qosor

1. Illi b'sentenza tad-29 ta' Novembru 2013, fl-atti tal-kawża fl-ismijiet Maria xebba Debono et vs Michelina Apap et, Ċit Nru

216.1996 AE, il-Qorti tal-Appell ċaħdet l-appell tal-konvenut u ikkonfermat is-sentenza tal-ewwel Qorti illi kienet laqgħet it-talbiet attriċi.

2. Illi l-mertu ta' dik il-kawża kien it-tħassir ta' kuntratt ta' donazzjoni ta' dar f'Għajnsielem, Għawdex, bil-valur tal-istess iddikjarat ta' għaxart elef lira Maltin (€23,293.73c).
3. Illi r-rikorrenti jgħidu li t-taxxa kellha tinħadem fuq il-valur iddikjarat f'dak il-kuntratt.
4. Illi meta ingħatat l-ewwel darba is-sentenza, id-dritt tal-avukat kien gie Lm 355, u d-dritt tar-registru gie LM 267.50c.
5. Illi l-intimat ħareg it-taxxa ufficjali tal-ispejjeż u d-drittijiet fl-appell. Huwa kkalkola d-dritt tal-avukat fl-ammont ta' €350, dak tal-Prokuratur Legali fl-ammont ta' €116.67c u d-dritt tar-registru fl-ammont ta' €350.
6. Illi r-rikorrenti jattakkaw it-taxxa ai termini tal-artikolu 64 tal-Kap 12 għaliex jgħidu li l-kawża kienet tittratta rexissjoni ta' kuntratt li kellu l-valur tiegħu iddikjarat u jirriżulta manifestament mill-atti tal-kawża.
7. Illi huma entro iż-żmien preskrittiv sabiex iressqu din il-kawża.
8. Illi jitolbu lill-Qorti tordna r-Registratur jintaxxa d-dritt tal-avukat u tal-prokuratur legali kif preskritt fil-paragrafu 27 tat-Tariffa E tal-Iskeda A tal-Kap 12.

Il-Provi

Emanuel Sciriha xehed illi bil-preżenti ir-rikorrenti jattakkaw l-aħħar taxxa li ħarget li nħadmet fuq punt ta' ligi, u spjega li din it-taxxa ma inħargitx ad valorem għaliex it-taxxa fuq l-ewwel appell kienet inħadmet ad valorem.

Sottomissjonijiet tal-partijiet:

Ir-rikorrenti jissottomettu illi t-taxxa kellha tinħadem ad valorem skond l-Artikolu 13 tal-Kap 12. Aktar tard issottometta illi din il-Qorti hija kompetenti rationae valoris biex tisma l-kawża.

Ir-Registratur tal-Qrati jissottometti illi din il-Qorti fil-kompetenza tagħha inferjuri mhux kompetenti tisma' ritassa ta' Qorti Superjuri. Fil-mertu, l-ewwel appell gie intaxxat ad valorem. Fit-tieni appell, peress li ma jistax ikollok doppja taxxa ad valorem, huwa intaxxa fuq punt ta' ligi. Aktar tard issottometta illi it-taxxa hija waħda, u ma jistgħux jattakkaw biss parti waħda minnha.

L-intimati l-konjugi Apap jissottomettu illi la ma gietx attakkata l-ewwel taxxa li inħadmet ad valorem, ma jistax jitlob li t-tieni taxxa terga' tinħadem ad valorem.

Konsiderazzjonijiet ta' din il-Qorti

Ir-rikorrenti qed jibbazaw it-talba tagħhom fuq l-artikolu 64 tal-Kap 12 tal-Ligijiet ta' Malta li jghid:

“(1) L-ispejjez gudizzjarji jigu ntaxxati u likwidati mir-registratur, u t-taxxi magħmulin minnu ma jistgħux jigu attakkati wara li jagħlaq xahar.

Dik l-azzjoni ghandha tinbeda b'rikors li ghandu jigi trattat sommarjament mill-qorti.

Dan iz-zmien, ghal dawk li jitolbu t-taxxa ta' l-ispejjez, jibda jghodd mill-gurnata li fiha tkun harget it-taxxa, u, ghad-debitur li jkun regolarment innotifikat bit-taxxa b'att gudizzjarju, mill-gurnata ta' dik in-notifika."

Dan l-artikolu jitkellem dwar l-ispejjez gudizzjarji li jigu ntaxxati u likwidati mir-Registratur, applikabbli ghall-avukat u prokuratur legali, kif ukoll ghad-dritt tar-registru u spejjez ohra.

Il-Qorti taghmel referenza ghall-kawza fl-ismijiet **Speranza Gatt et vs Dr. Albert Libreri et**, (Rikors Numru 512/09JRM) deciza fit-18 ta' Frar, 2010 fejn intqal: "... *Illi ghal dak li jirrigwarda l-aspetti ta' dritt marbutin mal-każ, jibda biex jinghad li l-hsieb wara dispozizzjonijiet tal-artikolu 64 tal-Kapitolu 12 tal-Ligijiet ta' Malta huwa dak li jirregola wahda mill-funzjonijiet ewlenin tal-ufficjali eżekuttivi tal-Qorti u li jhares il-jeddijiet ta' min jintlaqat hazin b'dawk il-funzjonijiet. Fil-każ maħsub fl-artikolu 64, il-ligi tqis il-funzjoni tal-hruġ ta' taxxi ta' spejjeż u drittijiet gudizzjarji li, f'ghajnejn il-ligi, jikkostitwixxu titolu eżekuttiv. Minhabba li l-hruġ ta' dawk it-taxxi jikkonsisti f'ghamil amministrativ li, minbarra li jimxi fuq atti tal-Qorti, jimplika fih ukoll ċertu gudizzju jew diskrezzjoni tar-registratur, huwa xieraq li jinghata r-rimedju lil min ihoss li dak il-gudizzju jew diskrezzjoni ma jkunux saru kif imiss".*

Il-Prim Awla b'sentenza tas-26 ta' Ottubru, 2010 Citazzjoni Numru. 450/2008 **Joseph Bonello et vs Ir-Registratur tal-Qorti**; irreteniet:- Illi huwa f'dan id-dawl li jrid jitqies ukoll li r-raġuni biex wiehed jattakka l-hruġ ta' taxxa trid tkun wahda serja u mhux mibnija biss fuq nuqqas ta' qbil tal-persuna milquta.

Stabiliti dawn il-prinċipji ġenerali dwar din l-azzjoni, din il-Qorti ser tgħaddi sabiex tittratta **l-ewwel eċċezzjoni preliminari** tal-intimat Direttur tal-Qrati dwar in-nuqqas ta' kompetenza ta' din il-Qorti L-intimat Direttur tal-Qrati Ċivili jeċċepixxi illi din il-Qorti mhux kompetenti sabiex tiddeċiedi din il-kawża stante li hawn si tratta ta' ritassa ta' taxxa maħruġa in konnessjoni ma' kawża deċiża mill-Qorti tal-Appell Superjuri.

Fir-rigward, din il-Qorti tagħmel riferenza għas-sentenza tal-Qorti tal-Appell (Inferjuri) tal-21 ta' Frar, 2007 Appell Civili Numru. 1981/2005/1 **Valcall Limited vs Dr. Tonio Azzopardi et** fejn ġie ritenut hekk:

Dan affermat, jibda biex jigi rilevat in linea generali għal fini ta' kompetenza, illi l-impunjattiva ta' taxxa ta' l-ispejjez processwali u allura wkoll l-opposizzjoni għall-esekuzzjoni promossa in virtu ta' din it-taxxa, jikkostitwixxi rapport distint minn dak li permezz tiegħu giet determinata s-sokkombenza tal-parti onerata għall-hlas. Kif ahjar elucidat fis-sentenza fl-ismijiet "**Raffaele Debono -vs- Ruggiero Muscat nomine**", Appell Civili, 2 ta' Marzu 1904 (Kollez. Vol. XIX P I p 10), "la tassazione o liquidazione delle spese giudiziarie è atto del Registratore e non mai della Corte che avesse deciso la causa cui riguardano – alle Corti appartiene soltanto la cognizione delle controversie relative alle tasse fatte dal Registratore, quando da chi vi ha interesse ne viene impugnata, nella forma specificatamente stabilita dalla legge ... la attendibilita o la correttezza". Li jfisser allura illi l-att ta' impunjattiva mhux bilfors isir quddiem dik l-istess Qorti li tkun emaniet il-kundanna jew fejn l-atti gew ceduti. Anzi, dik l-impunjattiva hi sottoposta għar-regola komuni tal-kompetenza għar-raguni ta' materja jew ta' valor, indipendentement mic-cirkustanzi tal-kundanna.

Għab-baži ta' dan l-insenjament ġuridiku, din il-Qorti tiċhad din l-eċċezzjoni preliminari tad-Direttur Qrati Ċivili u tqis li hija kompetenti tisma' din il-kawża.

Din il-Qorti tgħaddi issa sabiex tittratta **it-tieni eċċezzjoni preliminari** tar-Registratur tal-Qrati, fejn dan jeċċepixxi illi l-azzjoni odjerna hija monka stante li l-entita' Registratur tal-Qrati mhux kontemplat fil-liġi, u għalhekk id-Direttur tal-Qrati Ċivili għandu jiġi illiberat mill-osservanza tal-ġudizzju. Illi jingħad illi huwa korrett id-Direttur Qrati Ċivili meta jirrispondi hekk, pero jingħad ukoll illi minkejja dik l-iżvista, huwa xorta waħda ġie notifikat bil-proċeduri odjerni, u fil-fatt huwa intavola r-risposta tiegħu, b'mod li jingħad illi huwa ma soffra l-ebda konsegwenza negattiva jew preġudizzju minhabba din l-iżvista. Għalhekk din it-tieni eċċezzjoni preliminari ukoll qed tiġi miċhuda.

Illi fir-rigward **tat-tielet eċċezzjoni preliminari** tal-intimat tar-Registratur tal-Qrati illi l-azzjoni kellha tkun diretta kontra kull min kellu interess skond il-liġi, din il-Qorti tirreferi għas-sentenza tal-Qorti tal-Appell (Inferjuri) tad-29 ta' Frar, 2012, Appell Ċivili Numru. 503/2009/1 fl-ismijiet **L-Avukat Dottor Mario Scerri et vs Registratur tal-Qrati Superjuri (Malta)**, fejn ġie ritenut:- Illi dwar il-mertu tal-appell odjern quddiem din il-Qorti ma hemmx dubju li l-azzjoni ta' ritassa abbazi tal-artikolu 64 tal-Kap. 12 hija indipendenti mill-azzjoni li tagħha tkun qed tintalab ritassa u dan kif ġie deciz fis-sentenza "**Mid Med Bank plc vs Ellul Holdings Limited**" (P.A. (AJM) – 12 ta' Gunju 2002); "**Emmanuel Buttigieg proprio et vs Anthony Cauchi proprio et nomine**" (A.C. – 29 ta' Lulju 2004); "**Francis Saliba et vs Registratur tal-Qorti Ghawdex et**" (Mag S – Ghaw) (AE) – 15 ta' April 2009); "**Violet Camilleri vs Registratur tal-Qrati tal-Magistrati (Ghawdex) – A. C. – 2 ta' Lulju 2010**). Illi il-preżenti hija

azzjoni indipendenti mill-kawża li tagħha qed tintalab ir-ritassa, u huwa l-intimat Registratur tal-Qrati li kontra tiegħu din l-azzjoni kellha tkun diretta. B'hekk din it-tielet eċċezzjoni qed tigi wkoll miċhuda.

Fil-mertu jingħad illi r-rikorrenti qed jallegaw li l-intimat Direttur tal-Qrati Ċivili hadem b'mod erroneu l-komputazzjoni tat-taxxa.

Jingħad illi kienu saru żewġ appelli. Il-kawża quddiem il-Prim Istanza kienet kawża għat-thassir ta' kuntratt. Dik il-kawża ġiet deċiża. Minn din id-deċiżjoni ġie intavolat appell. Il-Qorti tal-Appell laqgħet l-Appell illi l-ewwel Qorti ma ħaditx konjizzjoni tal-eċċezzjoni tal-intimati tal-preskrizzjoni, u dik il-Qorti tal-Appell baġtet l-atti lura quddiem l-Ewwel Qorti. L-Ewwel Qorti sussegwentament iddeċidiet il-każ (fejn laqgħet it-talbiet tar-rikorrenti). Minn din is-sentenza reġa' kien hemm appell mill-intimati, li ġie miċhud.

Ix-xhud Registratur tal-Qrati Civili u Tribunali Emanuel Sciriha spjega illi t-taxxa impunjata b'din il-kawża inħadmet bħala punt ta' liġi, peress illi t-taxxa fuq l-ewwel appell kienet preċedentament inħadmet ad valorem. Imbagħad jispjega illi t-taxxa ma tistax tinħadem darbtejn ad valorem. Din il-Qorti tosserva illi l-intimat Direttur Qrati Ċivili għandu raġun f'dan li jgħid, it-taxxa ad valorem kienet diġa inħarġet fuq l-ewwel appell, u għalhekk għat-tieni appell it-taxxa korrettament inħarġet fuq punti ta' liġi, għaliex it-taxxa ma setgħetx tinħadem ad valorem darbtejn, għaliex jista' jkollok dritt ad valorem darba, mhux darbtejn. In oltre jingħad illi l-ewwel taxxa - li inħadmet ad valorem - ma ġietx impunjata mir-rikorrenti, iżda huma jimpunjaw biss it-tieni taxxa li inħadmet fuq punt ta' dritt. Li kieku ir-rikorrenti jingħata raġun, ikun ifisser illi d-drittijiet tal-kawża se' jkunu intaxxati darbtejn ad valorem: għalhekk din il-Qorti tgħid illi t-tieni darba, it-taxxa

gustament inħarġet dwar punt ta' dritt biss, ladarba t-taxxa ad valorem kienet saret diġa'.

Għal kull buon fini jingħad illi l-fatt illi l-kawtela kienet ħarġet ad valorem u mhux fuq punt ta' liġi ma għandux wisq relevanza għall-kawża odjerna, għaliex il-kawtela hija sempliciment kwistjoni preliminari ta' garanzija tal-ispejjeż, u mhux xi komputazzjoni definittiva jew determinanti ta' kif ser toħroġ it-taxxa finali.

Għal dawn ir-ragunijiet il-Qorti qeghda tichad it-talbiet tar-rikorrenti bl-ispejjeż kontra tagħhom.

(ft) Magistrat Dr. Monica Vella LL.D., M. Jur.

(ft) Angelo Buttigieg

Deputat Registratur